

उदकवत्यौ ।

वनुष्यतिर्हन्तिकर्मा । अनवगतसंस्कारो भवति ।

व॒नुयाम॑ वनुष्य॒तः । इत्यपि निगमो भवति ।

दी॒र्घप्र॑यज्युमति॒ यो व॑नुष्यति॒ व॒यं ज॑येम॒ पृ॒तना॑सु दू॒ढ्यः ।

दी॒र्घप्र॑ततयज्ञमभिजिघांसति यो वयं तं जयेम पृतनासु । दूढ्यं दुर्धियं पापधियम् । पापः पाताऽपेयानाम् । पापत्यमानोऽवाडेव पततीति वा । पापत्यतेर्वा स्यात् । तरुष्यतिरप्येवंकर्मा ।

इन्द्रे॑ण यु॒जा तरु॑षेम वृ॒त्रम् ।

इत्यपि निगमो भवति । मन्दना भन्दतेः स्तुतिकर्मणः ।

पु॒रु॒प्रि॒यो भ॑न्दते॒ धाम॑भिः क॒विः । इत्यपि निगमो भवति ।

स भ॑न्दना॒ उदि॑यति॒ प्र॒जाव॑तीः । इति च ।

अ॒न्येन॒ मद॑हनो याहि॒ तूय॑म् ।

अन्येन मदहनो गच्छ क्षिप्रम् । आहंसीव

भाषमाणेत्यसभ्यभाषणादाहना इव भवति । एतस्मादाहनः स्यात् ।

ऋषि॑र्नदो भवति । नदतेः स्तुतिकर्मणः ।

न॒दस्य॑ मा रु॒धतः॑ काम॒ आग॑न् ।

नदनस्य मा रुधतः काम आगमत् । संरुद्धप्रजननस्य ब्रह्मचारिणः

। इत्युषिपुत्र्या विलपितं वेदयन्ते २

न यस्य॒ द्यावा॑पृथि॒वी न ध॑न्व॒ नान्तरि॑क्षं नाद्र॒यः सोमो॑ अ॒क्षाः ।

अश्नोतेरित्येवमेके ।

अ॒नूपे॑ गोमा॒न्गोभि॑र॒क्षाः सोमो॑ दु॒ग्धाभि॑र॒क्षाः ।